

**សុទ្ធតេជ្ញាស្វាគមន៍**

**របស់លោក ឈិត សំរោត**

**នាយកប្រតិបត្តិ វេទិកានៃអង្គការមិនមែនរដ្ឋាភិបាល ស្តីពីកម្ពុជា**

**ក្នុងវេទិកាសាធារណៈស្តីពីផលប៉ះពាល់វិបត្តិសេដ្ឋកិច្ចពិភពលោក**

**និងតម្រូវការគោលនយោបាយឆ្លើយតប**

**ថ្ងៃទី ០៧ ខែ កក្កដា ឆ្នាំ ២០០៩ — នៅមជ្ឈមណ្ឌលសហប្រតិបត្តិការកម្ពុជា-ជប៉ុន (CJCC)**

-សូមគោរព លោក ឡារី ស្រែង នាយកប្រតិបត្តិវិទ្យាស្ថានបណ្តុះបណ្តាល និងស្រាវជ្រាវដើម្បីអភិវឌ្ឍន៍កម្ពុជា

-សូមគោរព លោក ថ័ន សុផល នាយកប្រតិបត្តិ សមាគមសេដ្ឋកិច្ចកម្ពុជា

-សូមគោរព ឯកឧត្តម លោកជំទាវ លោក លោកស្រី ភ្ញៀវភីតិយសជាតិ និងអន្តរជាតិ បួនៗនិសិត្យ សមាជិក សមាជិការ នៃអង្គវេទិកាទាំងមូល ជាទីមេត្រី !

ថ្ងៃនេះខ្ញុំមានសេចក្តីរីករាយជាអនេក ដោយបានចូលរួម ក៏ដូចជាបានថ្លែងសុន្ទរកថាស្វាគមន៍ក្នុងវេទិកាសាធារណៈ ស្តីពីផលប៉ះពាល់វិបត្តិសេដ្ឋកិច្ចពិភពលោក និងតម្រូវការគោលនយោបាយឆ្លើយតបដែលបានរៀបចំឡើងដោយអង្គការសង្គមស៊ីវិលក្នុងព្រះរាជាណាចក្រកម្ពុជារួមមាន វេទិកានៃអង្គការមិនមែនរដ្ឋាភិបាលស្តីពីកម្ពុជា សមាគមសេដ្ឋកិច្ចកម្ពុជា (CEA) អង្គការការីតាសកម្ពុជា អង្គការអុកស្វាម អាក់ស៊ិនអេដ អង្គការស្តារកម្ពុជា អង្គការស៊ីស៊ីស៊ី សហភាពការងារកម្ពុជា និងមណ្ឌលព័ត៌មានកម្ពុករ ។

ឆ្លៀតក្នុងឱកាសនេះ ក្នុងនាមវេទិកានៃអង្គការមិនមែនរដ្ឋាភិបាល ស្តីពីកម្ពុជា ក៏ដូចជាគណៈកម្មការរៀបចំវេទិកានេះ ខ្ញុំសូមសម្តែងនូវអំណរគុណយ៉ាងជ្រាលជ្រៅចំពោះការចូលរួមយ៉ាងកុះកររបស់ ឯកឧត្តម លោកជំទាវ លោក លោកស្រី អ្នកនាង កញ្ញាទាំងអស់ក្នុង វេទិកាសាធារណៈដ៏មានសារៈសំខាន់នាថ្ងៃនេះ ។

ដូចដែល ឯកឧត្តម លោកជំទាវ អស់លោក លោកស្រី បានជ្រាបស្រាប់ហើយថា បច្ចុប្បន្ននេះបណ្តាប្រទេសនៅលើពិភពលោកកំពុងជួបប្រទះនឹងវិបត្តិសេដ្ឋកិច្ចពិភពលោក ដែលក្នុងនោះដែរ ប្រទេសកម្ពុជាក៏បានរងគ្រោះពីវិបត្តិនេះ ចាប់តាំងពីត្រីមាសទីបីនៃឆ្នាំ ២០០៨ កន្លងមក។ វិបត្តិនេះបានប៉ះពាល់គួរឱ្យកត់សម្គាល់ដល់វិស័យវាយនភ័ណ្ឌ វិស័យសំណង់ វិស័យទេសចរណ៍ និងវិស័យកសិកម្ម ដែលជាវិស័យសរសរទ្រូងទាំងបួននៃសេដ្ឋកិច្ចកម្ពុជា ដោយសារវិស័យទាំងនេះមានទំនាក់ទំនងដោយផ្ទាល់ទៅនឹងសេដ្ឋកិច្ចពិភពលោកតាមរយៈការវិនិយោគដោយផ្ទាល់ពីបរទេស និងការនាំចេញទៅកាន់ទីផ្សារអន្តរជាតិ។ ឥទ្ធិពលនៃវិបត្តិនេះនេះមិនត្រឹមតែប៉ះពាល់ដល់កំណើនសេដ្ឋកិច្ចរបស់កម្ពុជាប៉ុណ្ណោះទេ ប៉ុន្តែក៏ធ្វើឱ្យមានផលប៉ះពាល់សង្គមទៅលើនិកម្មភាព និងការធ្លាក់ចុះចំណូលរបស់ប្រជាពលរដ្ឋកម្ពុជា ជាពិសេសចំពោះប្រជាពលរដ្ឋក្រីក្រដែលកំពុងស្ថិតក្នុងភាពក្រីក្រស្រាប់នោះ អាចនឹងធ្លាក់កាន់តែជ្រៅទៅក្នុងភាពក្រីក្រខ្លាំងឡើង ហើយដែលអាចគម្រាមកំហែងដល់កិច្ចខិតខំប្រឹងប្រែង

របស់រាជរដ្ឋាភិបាលក្នុងការកាត់បន្ថយភាពក្រីក្រ និងសម្រេចឱ្យបាននូវគោលដៅអភិវឌ្ឍន៍សហស្សវត្សរ៍កម្ពុជាមុន ដំណាច់ឆ្នាំ២០១៥ ។

ដោយមើលឃើញពីផលប៉ះពាល់នៃវិបត្តិពិភពលោកមកលើសេដ្ឋកិច្ចកម្ពុជា និងប្រជាជនក្រីក្រ ជាពិសេស ក្នុងវិស័យកាត់ដេរ និងកសិកម្ម អង្គការសង្គមស៊ីវិលដែលជាគណៈកម្មការរៀបចំវេទិកានេះ បានរៀបចំសិក្ខាសាលា ស្តីពីផលប៉ះពាល់នៃវិបត្តិសេដ្ឋកិច្ចចំនួនពីរលើកដែលលើកទីមួយជាមួយនឹងកម្មករ-កម្មការិនីរោងចក្រកាត់ដេរ និង លើកទី២ ជាមួយនឹងប្រជាកសិករក្រីក្រដែលមកពី១២ខេត្ត ក្រុងក្នុងប្រទេសកម្ពុជា ដើម្បីឱ្យពួកគាត់បានពិភាក្សា លើបញ្ហាដែលជាផលប៉ះពាល់នៃវិបត្តិនេះមកលើជីវភាពរបស់ពួកគាត់ ជាពិសេស ក្នុងកំឡុងពេលដែលពួកគាត់ កំពុងប្រឈមនឹងផលវិបាកពីការឡើងថ្លៃម្ហូបអាហារ ដែលបន្តតាំង ពីឆ្នាំកន្លងទៅរហូតដល់ពេលបច្ចុប្បន្ន ។

ដើម្បីឱ្យកិច្ចពិភាក្សាអំពីផលប៉ះពាល់នៃវិបត្តិសេដ្ឋកិច្ច នេះកាន់តែទូលំទូលាយ និងមានការចូលរួមអំពី សំណាក់ប្រជាជនរងផលប៉ះពាល់ និងស្ថាប័នពាក់ព័ន្ធ អង្គការសង្គមស៊ីវិលដែលជាគណៈកម្មការរៀបចំបានសម្រេច រៀបចំវេទិកាសាធារណៈនេះឡើងដើម្បីផ្តល់ឱកាសឱ្យប្រជាពលរដ្ឋដែលរងផលប៉ះពាល់រួមមាន កម្មករ-កម្មការិនី រោងចក្រកាត់ដេរ ប្រជាកសិករ និងសាធារណៈជន លើកឡើងនូវបញ្ហា និងការលំបាករបស់ពួកគាត់ទៅកាន់ រាជរដ្ឋាភិបាលកម្ពុជា និង ដៃគូអភិវឌ្ឍន៍ ក៏ដូចជាបង្កើតកិច្ចពិភាក្សារវាងក្រុមរងផលប៉ះពាល់ ជាមួយនឹងស្ថាប័ន ពាក់ព័ន្ធ ដើម្បីស្វែងរកគោលនយោបាយឆ្លើយតបពីស្ថាប័នទាំងនោះក្នុងការ ដោះស្រាយនូវតម្រូវការចំពោះមុខ របស់ពួកគាត់ ។ ជាងនេះទៅទៀត វេទិកានេះអាចជាឱកាសមួយផងដែរ សម្រាប់រាជរដ្ឋាភិបាល និងដៃគូអភិវឌ្ឍន៍ ជូនដំណឹងជាសាធារណៈអំពីគោលនយោបាយឆ្លើយតប និងវិធានការណ៍ បច្ចុប្បន្ន ដើម្បីកាត់បន្ថយ និងបញ្ចៀស ផលប៉ះពាល់នៃវិបត្តិនេះមកលើប្រជាពលរដ្ឋក្រីក្រ និងជនងាយរងគ្រោះ ក្នុងប្រទេសកម្ពុជាឱ្យនៅមានកម្រិតទាប បំផុត ។

**ឯកឧត្តម លោកជំទាវ អស់លោក លោកស្រី !**

ជាថ្មីម្តងទៀត តាងនាមឱ្យគណៈកម្មការរៀបចំ ខ្ញុំបាទសូមថ្លែងអំណរគុណយ៉ាងជ្រាលជ្រៅចំពោះការ ចូលរួមរបស់ ឯកឧត្តម លោកជំទាវ លោក លោកស្រី អ្នកនាង កញ្ញាទាំងអស់ ដែលបានចំណាយពេលវេលាដ៏មាន តំលៃចូលរួម ក៏ដូចជាពិភាក្សាលើខ្លឹមសារនៃវេទិកាសាធារណៈដ៏មានសារៈសំខាន់នាថ្ងៃនេះ ។ ខ្ញុំមានជំនឿថា វេទិកានេះ នឹងផ្តល់ឱកាសដ៏សំខាន់មួយសម្រាប់កិច្ចពិភាក្សាពិគ្រោះយោបល់ក្នុងន័យស្ថាបនា រវាងក្រុមប្រជា ពលរដ្ឋដែលរងផលប៉ះពាល់ និងស្ថាប័នពាក់ព័ន្ធក្នុងគោលបំណងដើម្បីចូលរួមចំណែកកាត់បន្ថយ និងជួយសម្រាល ផលប៉ះពាល់នៃវិបត្តិសេដ្ឋកិច្ចពិភពលោកនេះមកលើប្រជាជនក្រីក្រ និងភាពក្រីក្រនៅកម្ពុជា ។

ជាទីបញ្ចប់ ខ្ញុំសូមជូនពរ ឯកឧត្តម លោកជំទាវ លោក លោកស្រី សមាជិក សមាជិការី នៃអង្គវេទិកា ទាំងអស់ មានសុខភាពល្អ និងជ័យជំនះគ្រប់ភារកិច្ច និងសូមជូនពរឱ្យវេទិកាសាធារណៈនេះមានដំណើរការរលូន និងប្រកបដោយជោគជ័យ ។

**សូមអរគុណ!**